



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ເຈົ້າແຂວງຫົວພັນ

ເລກທີ 06 / ຈຂ.ຫພ
ຊຳເໜືອ, ວັນທີ..... 4 / 2016.

ຄຳສັ່ງ
ຂອງທ່ານເຈົ້າແຂວງ

ວ່າດ້ວຍການອຳນວຍຄວາມສະດວກ ແລະ ໃຫ້ການຮ່ວມມື
ໃນການຂຶ້ນທະບຽນ ແລະ ອອກບັດອະນຸຍາດເຄື່ອນໄຫວຊົ່ວຄາວ ໃຫ້ຄົນຕ່າງປະເທດ.

ເຖິງ: - ບັນດາພະແນກການ ແລະ ອົງການທຽບເທົ່າຂັ້ນແຂວງ.

- ທ່ານ ເຈົ້າເມືອງ 10 ເມືອງ, ອົງການປົກຄອງທ້ອງຖິ່ນທຸກຂັ້ນ, ປະຊາຊົນລາວບັນດາເຜົ່າ, ຊາວ
ຕ່າງປະເທດ, ຫົວໜ່ວຍທຸລະກິດການຜະລິດ ແລະ ການບໍລິການ, ໂຄງການທຸກປະເພດ, ເຂດ
ເສດຖະກິດພິເສດ ແລະ ເຂດເສດຖະກິດສະເພາະ ໃນທົ່ວແຂວງຫົວພັນ.

- ອີງຕາມ ຄຳສັ່ງຂອງນາຍົກລັດຖະມົນຕີສະບັບເລກທີ 62 / ນຍ, ລົງວັນທີ 13 ພະຈິກ 2015. ວ່າດ້ວຍ
ການອຳນວຍຄວາມສະດວກ ແລະ ໃຫ້ການຮ່ວມມືໃນການຂຶ້ນທະບຽນ ແລະ ອອກບັດອະນຸຍາດເຄື່ອນໄຫວ
ຊົ່ວຄາວ ໃຫ້ຄົນຕ່າງປະເທດ.

- ອີງຕາມ ແຈ້ງການຂອງຫ້ອງວ່າການລັດຖະບານ ກ່ຽວກັບທິດຊີ້ນຳກ່ຽວກັບການດຳເນີນການແກ້ໄຂບັນຫາ
ຄົນຕ່າງປະເທດ ທີ່ເຄື່ອນໄຫວບໍ່ຖືກຕ້ອງຕາມລະບຽບກົດໝາຍ ຢູ່ ສປປ ລາວ ສະບັບເລກທີ 912 / ຫລບ.ກລຂ,
ລົງວັນທີ 5 ມິຖຸນາ 2015.

ເນື່ອງຈາກປັດຈຸບັນ, ຄົນຕ່າງປະເທດທີ່ເຂົ້າມາເຄື່ອນໄຫວແບບບໍ່ຖືກຕ້ອງຢູ່ປະເທດເຮົາ ແມ່ນຍັງມີຈຳນວນ
ຫຼາຍ ແລະ ເພີ່ມຂຶ້ນເຮັດໃຫ້ເກີດຄວາມບໍ່ເປັນລະບຽບຮຽບຮ້ອຍ ແລະ ບໍ່ສາມາດຄຸ້ມຄອງໄດ້.

ເພື່ອເຮັດໃຫ້ບັນຫາດັ່ງກ່າວ ໄດ້ຮັບການແກ້ໄຂໃນທາງທີ່ດີຂຶ້ນ, ແນໃສ່ເຮັດໃຫ້ສັງຄົມ ມີຄວາມເປັນ
ລະບຽບຮຽບຮ້ອຍ ທັງເປັນການປົກປ້ອງສິດ ແລະ ຜົນປະໂຫຍດຂອງແຮງງານເຄື່ອນຍ້າຍ, ການແຂ່ງຂັນດ້ານແຮງ
ງານພາຍຫຼັງເຂົ້າເປັນປະຊາຄົມເສດຖະກິດອາຊຽນ, ແຂວງຫົວພັນ ຈຶ່ງໄດ້ມອບໃຫ້ພະແນກແຮງງານ ແລະ ສະຫວັດດີ
ການສັງຄົມ ແລະ ກອງບັນຊາການປ້ອງກັນຄວາມສະຫງົບແຂວງ ຮ່ວມກັນດຳເນີນການຂຶ້ນທະບຽນ ແລະ ອອກບັດ
ອະນຸຍາດເຄື່ອນໄຫວຊົ່ວຄາວ ໃຫ້ຄົນຕ່າງປະເທດ ທີ່ຍັງເຄື່ອນໄຫວແບບບໍ່ຖືກຕ້ອງຢູ່ ສປປ ລາວ, ພ້ອມດຽວກັນນັ້ນ
ກໍເພື່ອເຮັດໃຫ້ທຸກຄົນ, ທຸກພາກສ່ວນທີ່ກ່ຽວຂ້ອງ ຈຶ່ງອຳນວຍຄວາມສະດວກ ແລະ ເຂົ້າຮ່ວມຢ່າງຕັ້ງໜ້າໃນການ
ຂຶ້ນທະບຽນ ແລະ ອອກບັດອະນຸຍາດເຄື່ອນໄຫວຊົ່ວຄາວ ໃຫ້ຄົນຕ່າງປະເທດດັ່ງກ່າວ.

ເຈົ້າແຂວງອອກຄຳສັ່ງ

1. ໃຫ້ບັນດາທ່ານຫົວໜ້າພະແນກການ - ອົງການທຽບເທົ່າ ຂັ້ນແຂວງ ທີ່ກ່ຽວພັນກັບ ການເຄື່ອນໄຫວຂອງ ຄົນຕ່າງປະເທດຢູ່ ສປປ ລາວ ໃຫ້ການຮ່ວມມື ແລະ ອຳນວຍຄວາມສະດວກດ້ານຕ່າງໆ ຕາມ ພາລະບົດບາດຂອງຂະແໜງການຂອງຕົນ.

2. ໃຫ້ບັນດາທ່ານເຈົ້າເມືອງ 10 ເມືອງ ຈັດຕັ້ງເຜີຍແຜ່ຄຳສັ່ງຂອງທ່ານ ນາຍົກລັດຖະມົນຕີ ສະບັບເລກທີ 62 / ນຍ, ລົງວັນທີ 13 ພະຈິກ 2015. ວ່າດ້ວຍການອຳນວຍຄວາມສະດວກ ແລະ ໃຫ້ການຮ່ວມມື ໃນການຂຶ້ນທະບຽນ ແລະ ອອກບັດອະນຸຍາດຊົ່ວຄາວ ໃຫ້ຄົນຕ່າງປະເທດ ໃຫ້ແກ່ຂະແໜງການ ຮສສ ແລະ ປກສ ຂັ້ນຂອງຕົນ ໃນການຈັດຕັ້ງປະຕິບັດຕາມແຜນການທີ່ກຳນົດໄວ້, ພ້ອມດຽວກັນນັ້ນ ກໍ່ໃຫ້ອອກຄຳສັ່ງແນະນຳເຖິງ ປະຊາຊົນບັນດາເຜົ່າ, ອົງການຈັດຕັ້ງທຸກພາກສ່ວນ ພາຍໃນເມືອງ, ເຂດເສດຖະກິດພິເສດ ແລະ ເຂດເສດຖະກິດ ສະເພາະ (ຂພສ) ຂອງຕົນເພື່ອໃຫ້ເຂົ້າຮ່ວມຂະບວນການແກ້ໄຂບັນຫາດັ່ງກ່າວດ້ວຍຄວາມຮັບຜິດຊອບສູງ.

3. ໃຫ້ອົງການປົກຄອງຂັ້ນບ້ານ, ຄະນະບໍລິຫານ ຂພສ ເປັນເຈົ້າການໃນການນຳເອົາ ເອກະສານ ແລະ ນິຕິກຳຕ່າງໆ ທີ່ກ່ຽວຂ້ອງລວມທັງຈຸດປະສົງໃນການແກ້ໄຂບັນຫາດັ່ງກ່າວ ເຜີຍແຜ່ໃຫ້ແກ່ ປະຊາຊົນ, ຄົນຕ່າງປະເທດທີ່ມາພັກພາອາໄສ, ເຄື່ອນໄຫວຢູ່ໃນຂອບເຂດພື້ນທີ່ຂອງຕົນ ແລະ ຊຸກຍູ້ຕິດຕາມພວກ ກ່ຽວພ້ອມກັນນັ້ນ ກໍ່ເຮັດໜ້າທີ່ກວດກາ, ຕິດຕາມຄົນຕ່າງປະເທດ ທີ່ໄດ້ອອກບັດອະນຸຍາດເຄື່ອນໄຫວຊົ່ວຄາວໃນ ການປັບປຸງສະຖານະພາບ ແລະ ຊຳລະສະສາງ. ສ່ວນທີ່ຜູ້ທີ່ບໍ່ມາອອກບັດອະນຸຍາດເຄື່ອນໄຫວຊົ່ວຄາວ ແລະ ຜູ້ທີ່ເຂົ້າ ມາໃໝ່ແມ່ນໃຫ້ປະຕິບັດຕາມກົດໝາຍ ແລະ ລະບຽບການ. ພາຍຫຼັງສິ້ນສຸດໄລຍະການດຳເນີນການແກ້ໄຂບັນຫາຄັ້ງ ນີ້ແລ້ວ ຖ້າພົບວ່າຍັງມີຄົນຕ່າງປະເທດ ເຄື່ອນໄຫວແບບບໍ່ຖືກຕ້ອງຢູ່ບ່ອນໃດ, ບ່ອນນັ້ນຕ້ອງຮັບຜິດຊອບຕໍ່ລະບຽບ ກົດໝາຍຢ່າງເຂັ້ມງວດ.

4. ໃຫ້ບັນດາຫົວໜ່ວຍທຸລະກິດການຜະລິດ ແລະ ການບໍລິການ, ໂຄງການຕ່າງໆ ຂພສ ລວມ ທັງບຸກຄົນທີ່ມີການນຳໃຊ້ແຮງງານຕ່າງປະເທດ, ຜູ້ໃຫ້ເຊົ່າສະຖານທີ່ເພື່ອດຳເນີນການຜະລິດ, ຄຳຂາຍ, ໃຫ້ເຊົ່າທີ່ພັກ ອາໄສ, ໃຫ້ເຊົ່າທະບຽນວິສາຫະກິດ ແລະ ອື່ນໆ ກວດກາເບິ່ງວ່າຄົນຕ່າງປະເທດທີ່ຕົນນຳໃຊ້, ອະນຸຍາດໃຫ້ມາ ລົງທຶນ ແລະ ໃຫ້ເຊົ່ານັ້ນ ແມ່ນໃຫ້ເປັນຜູ້ທີ່ເຄື່ອນໄຫວຖືກຕ້ອງຕາມກົດໝາຍ ແລະ ລະບຽບການແລ້ວ ຫຼື ບໍ່ ຖ້າຍັງ ບໍ່ຖືກຕ້ອງ ກໍ່ໃຫ້ຮີບຮ້ອນ ຫຼື ນຳພາເຂົາເຈົ້າໄປຂຶ້ນທະບຽນ ແລະ ຂໍອອກບັດອະນຸຍາດເຄື່ອນໄຫວຊົ່ວຄາວ ເພື່ອ ຂໍເວລາໃນການປັບສະຖານະພາບ ໃຫ້ເປັນຜູ້ທີ່ເຄື່ອນໄຫວໄດ້ຢ່າງຖືກຕ້ອງ ຫຼື ຂໍເວລາໃນການຊຳລະສະສາງ ກ່ອນ ຢຸດຕິການເຄື່ອນໄຫວແບບບໍ່ຖືກຕ້ອງດັ່ງກ່າວ. ເງື່ອນໄຂຂອງຜູ້ທີ່ສາມາດປັບສະຖານະພາບໄດ້ ແລະ ຜູ້ທີ່ຈະໄດ້ຮັບ ອະນຸຍາດເພື່ອຊຳລະສະສາງມີດັ່ງນີ້:

4.1. ເງື່ອນໄຂສຳລັບຜູ້ປັບສະຖານະພາບ:

ຄົນຕ່າງປະເທດ ທີ່ສາມາດຂໍອະນຸຍາດເພື່ອປັບສະຖານະພາບ ມີດັ່ງນີ້:

- ຜູ້ອອກແຮງງານທີ່ເຮັດວຽກນຳບັນດາຫົວໜ່ວຍການຜະລິດ, ທຸລະກິດ ແລະ ການບໍລິການ, ໂຄງການ ທຸກປະເພດ, ຂພສ ຫຼື ຜູ້ອອກແຮງງານທີ່ມີຜູ້ໃຊ້ແຮງງານມາຮັບປະກັນ ເພື່ອຈະຮັບເອົາເຂົ້າເຮັດວຽກນຳຕົນ.
- ຜູ້ລົງທຶນຄຳຂາຍ, ໃຫ້ບໍລິການ ຫຼື ດຳເນີນທຸລະກິດທຸກປະເພດທີ່ບໍ່ຂັດກັບລະບຽບການຂອງຂະແໜງການ ຄຳ ແລະ ການລົງທຶນ ໂດຍສະເພາະແມ່ນລະບຽບການກ່ຽວກັບການປະກອບອາຊີບ ທີ່ສະຫງວນໄວ້ໃຫ້ແກ່ ຜົນລະເມືອງລາວເທົ່ານັ້ນ.
- ຜູ້ທີ່ເຂົ້າມາປະກອບການຢູ່ໃນ ຂພສ ທີ່ມີເອກະສານຢັ້ງຢືນຢ່າງຖືກຕ້ອງ ແລະ ຄົບຖ້ວນ.

